

# РАТАВАЦЬ, ПАКУЛЬ НЕ ПОЗНА

Падчас вывучэння і навуковага апісання рукапісных фондаў Дзяржаўнай бібліятэкі БССР імя У. І. Леніна былі выяўлены рапей не занатаваныя дакументы канца XVI стагоддзя (12 адзінак). Папярэдні аналіз паказаў, што большасць з іх была напісана ў перыяд з 1591 па 1599 год.

Знойдзеныя рукапісныя матэрыялы — разнастайныя па сваёму зместу. Сярод іх — выпіскі з архіва Мінскага гарадскога суда, пастановы Трыбунала Вялікага княства Літоўскага, Жамойцкага і Рускага, каралеўскія прывілеі і граматы, лісты прыватных асоб і інш. Усе 12 дакументаў напісаны скоралісам на старабеларускай мове, рознымі почыркам. Нягледзячы на старадаўняе іх паходжанне, яны няблага захаваліся і цяпер, пры неабходнасці, могуць быць поўнасна прачытаны і надрукаваны (у перакладзе на сучасную мову альбо на мове арыгінала) з адпаведнымі навуковымі каментарыямі.

Папера выяўленых рукапісаў мае вадзяныя знакі (філіграні). На некаторых з дакументаў захаваліся аўтографы і пячаткі беларускіх князёў.


Выключную цікакасць уяўляе «Пастанова Трыбунала Вялікага княства Літоўскага» ад 28 снежня 1591 года па справе паміж мяшчанамі Мінскага павета Якубам Яцковічам Рэкуцём і яго жонкай Ганнай Сарошаўнай Рымшанкай — з аднаго боку, і Шымонам Мацярэвічам і яго жонкай Кацярынай Шымкоўнай Барташэвіч — з другога. Рапёне вязнога трыбунальскага суда, які адбыўся ў Мінску, уласнаручна падпісалі суддзі, вядомыя на той час беларускія магнаты — Ян Друцін-Горскі, Геранім Пякарскі і Багдан Масальскі.

Некаторыя іншыя дакументы звязаны з асобай беларускага князя Багдана Саламарэцкага, праслаўленага старасты крычаўскага і лучацкага.

Знойдзеныя рукапісы, несумненна, маюць вялікую гістарычную каштоўнасць. Яны могуць быць выкарыстаны вучонымі-медывістамі ў самых розных напрамках даследчыцкай працы. Лінгвістаў зацікавіць асаблівасці мовы гэтых дакументаў, палеографію — адметнасці скоралісу і почыркаў, а тых, хто вывучае геральдыку Беларусі, — шматлікія выявы і пячаткі беларускіх князёў.

На жаль, прасачыць гісторыю выяўленых рукапісаў, вызначыць іх першага гаспадара і месца ранейшага захавання цяпер немагчыма. Прычына таму, можна сказаць, традыцыйная — адсутнасць усялякіх дадатковых звестак. Больш таго, невядомы нават час іх паступлення ў аддзел рукапісаў і рэдкіх кніг Дзяржаўнай бібліятэкі БССР. Вывучэнне старых інвентароў не дало ніякіх значных вынікаў. Праўда, можна думаць, што ўсе гэтыя рукапісы патрапілі ў бібліятэку яшчэ да вайны, а інвентары, куды яны былі ўнесены, згубіліся падчас акупацыі і вывазу фондаў бібліятэкі ў Германію.

Мяркуючы па характары знойдзеных дакументаў, яны некалі з'яўляліся часткай ад-



наго вялікага архіва, якіх, як вядома, на тэрыторыі Беларусі ў старажытныя часы было вельмі шмат. Дастаткова толькі нагадаць, што ў XVI—XVIII стагоддзях на Беларусі існавала больш двух дзясяткаў архіваў павятовых судаў, архівы магістратаў гарадоў з магдэбургскім правам, а таксама архівы Вялікай канцэлярыі і Трыбунала, якія папаўняліся на працягу некалькіх стагоддзяў. Апрача таго, свае незалежныя архівы мелі рамесніцкія цэхі, брацтвы, манастыры і цэрквы. А калі да гэтага дадаць, што ўсе без выключэння беларускія князі, буйныя магнаты, а таксама шляхта і асобныя адукаваныя гараджане мелі свае асабныя сховішчы рукапісаў, дзе яны захоўвалі каралеўскія прывілеі, пастановы судаў, рукапісныя літаратурныя творы, мемуары аб сваіх продках і г. д., то спатрэбіцца даволі вялікая трох-, а то і чатырох-значная лічба, каб зафіксаваць іх колькасць.

Як бачна, сёння мы можам толькі канстатаваць, што многія з найбагацейшых беларускіх старажытных збораў ужо незворотна загінулі, іншыя — раскіданы па розных савецкіх і замежных сховішчах. Але і да гэтага часу там-сям па чыйсьці няйдбайнасці і абыхікавасці знішчаюцца пазбаўленыя належнага догляду выключна каштоўныя помнікі старажытнай беларускай пісьменнасці. Відаць, ужо прышоў час, калі самім беларусам трэба паклапаціцца аб сваёй культуры і прыкласці ўсе намаганні для таго, каб як мага хутчэй спыніць працэс пазбаўлення сябе гістарычнай памяці, бо за іх гэтага ніхто не зробіць!

Навуковай грамадчаснасці ды, мусіць, і ўраду неабходна прыняць тэрміновыя меры па шырокім выдзяленні ўсіх фондаў, дзе захоўваюцца старабеларускія рукапісы, стварыць вопісы і каталогі, распачаць працу па ажыццяўленні навуковых выданняў архіўных дакументаў і, нарэшце, па мажлівасці, вяртаць помнікі старажытнай беларускай пісьменнасці на радзіму.

**І. САВЕРЧАНКА,**  
кандыдат філалагічных навук,  
**Л. СТАНКЕВІЧ,**  
галоўны бібліяграф Дзяржбібліятэкі  
БССР імя У. І. Леніна.